

Il-Papa jistieden lill-bnedmin ta' rieda tajba sabiex ninghaqdu flimkien u nitolbu għall-organizzazzjonijiet tal-volontarjat impenjati fl-iżvilupp tal-bniedem biex isibu nies dedikati għall-ġid komuni u jfittxu bla waqfien toroq ġodda ta' kooperazzjoni fuq livell internazzjonali.



Qari: *Diskors tal-Papa fil-ġurnata internazzjonali tal-volontarjat. (Settembru 2016)*

Ħuti, intom hawn qed tirrappreżentaw id-dinja kbira u mifruxa tal-volontarjat. Fost l-aktar reatjiet prezjużi tal-Knisja hemm propju intom li ta' kuljum, spiss fis-skiet u fis-satra, tagħġnu u tagħmlu l-ħniena viżibbli. Intom taħdmu b'sengħa l-ħniena: b'idejkom, b'għajnejkom, bis-smiġħ tagħkom, bil-qrubija tagħkom, biż-żegħil tagħkom... Nies tas-sengħa! Intom tesprimu waħda mill-isbaħ xewqat li hemm f'qalb il-bniedem, dik li lil persuna li qed tbat tghinuha tħossha maħbuba. Fid-diversi kundizzjonijiet tal-bżonn u tal-ħtieġa ta' tant nies, il-preżenza tagħkom hi d-driegħ miftuħ ta' Kristu li jilhaq lil kulħadd. Intom l-id miftuħ ta' Kristu: qatt ħsibtuha din? Il-kredibbiltà tal-Knisja tgħaddi b'mod konvinċenti, anki mis-servizz tagħkom lit-tfal mitluqa, lill-morda, lill-foqra bla ikel u xogħol, lill-anzjani, lil min m'għandux saqaf fuq rasu, lill-ħabsin, lir-rifuġjati u l-immigranti, lil dawk milquta mid-diżastri naturali... Insomma, kull fejn issir talba għall-għajnuna, hemm tilhaq il-ħidma ħabrieċa u x-xhieda diżinteressata tagħkom. Intom tagħmlu tidher dik il-liġi ta' Kristu, li terfgħu t-tagħbija ta' xulxin (ara Gal 6:2; Ġw 13:34).

Mulej Ġesù, sfortunatament qed ngħixu fi żmien fejn kulħadd jaħseb għal rasu, fejn l-egoizmu u l-poter saru s-sinsla tas-soċjetà tagħna. Fid-dinja tal-lum, il-maġġoranza nsew x'jiġifieri tħobb tassew, u moħħhom biss kif jistgħu jagħmlu aktar flus mingħajr ma jagħtu kas tat-tbatija li qed isofri ħaddieħor minħabba r-regħba tagħhom. Iżda int, Mulej, m'intix hekk u meta kont fostna, inti wrejtna kif għandna nħobbu tassew. Inti għidtilna: *Dak kollu li tagħmlu mal-iżgħar fost dawn ħuti, tkunu qegħdin tagħmluh miegħi.* Għalhekk, Mulej, nitolbuk għal dawk kollha li ma jhallux il-kurrent iġorrhom anzi, bil-kuntrarju, huma jaħsbu fl-oħrajn u jgħinuhom.

Nirringrazzjawk ta' dawk il-voluntieri kollha li, kif qal Papa Franġisku, huma *d-driegħ miftuħ ta' Kristu*, għax huma jiddedikaw ruħhom u ħajjithom biex jaħdmu bla ma jistennew xejn, għall-iżvilupp tal-bniedem u għall-ġid komuni. Agħtathom id-dehen, Mulej, sabiex ifittxu bla waqfien toroq ġodda u biex jaħdmu biex isibu mezzi ta' kooperazzjoni fuq livell internazzjonali. Fuq kollox, Mulej, għin lilna lkoll sabiex nifhmu li ma nistgħux inħobbuk tassew jekk ma nagħtux kas tat-tbatija tal-oħrajn li qed jgħixu fostna. Nitolbuk, Mulej, sabiex tagħtina l-grazzja li nilqgħuk f'qalbna bis-serjetà, biex b'hekk inħobbuk bil-qawwa kollha tagħna, u nħalluk turina kif nistgħu nuru l-imħabba tagħna lejn l-oħrajn. Agħtina d-dehen, Mulej, sabiex inħalluk tibdilna u biex infittxu dejjem li jkollna lilek fiċ-ċentru tal-ħajja tagħna biex b'hekk ma nibzġgħux inwarrbu dak kollu li jfixkilna biex inkunu nistgħu narawk f'ħuna li qiegħed fil-bżonn.

KANT

Qari: *Diskors tal-Papa fil-Jum Internazzjonali tal-volontarjat. (Settembru 2016)*

Għeżiež ħuti, intom tmissu b'idejkom il-laħam ta' ġisem Kristu: tinsewhx dan. Intom tmissu l-ġisem ta' Kristu b'idejkom. Kunu dejjem disponibbli fis-solidarjetà, qawwija fil-qrubija, lesti biex ixxerrdu l-ferħ u konvinċenti fil-faraġ. Id-dinja għandha bżonn ta' sinjali konkreti ta' solidarjetà, fuq kollox, quddiem it-tentazzjoni tal-indifferenza, u trid persuni li bil-ħajja tagħhom jafu jeħduha kontra l-individwalizmu, ta' min jaħseb biss għalih innifsu u ffit li xejn jinteressah minn ħutu fil-bżonn. Kunu dejjem kuntenti u mimlija ferħ għas-servizz li tagħtu, imma qatt tagħmlu minnu mottiv ta' preżunzjoni li ġgagħalkom tħossukom aħjar minn ħaddieħor. Imma l-ħidma tagħkom ta' ħniena għandha tkun estensjoni umli u elokwenti ta' Ġesù Kristu li jkompli jmil u jieħu ħsieb ta' min qed ibati. Fil-fatt, l-imħabba "tibnina" (1 Kor 8:1) u jum wara l-ieħor twassal li l-komunitajiet tagħna jsiru sinjal tal-komunjoni bejn l-aħwa.

L-elemożina hi ġest ta' mħabba li nagħmlu ma' dawk li magħhom niltaqgħu; hi ġest ta' attenzjoni sinciera lejn min joqrob lejna u jitlobna ngħinuh, magħmul fil-moħbi fejn Alla waħdu jara u jifhem il-valur ta' dak l-għemil.

Mulej, hemm ħafna nies madwar id-dinja li wrew li, permezz ta' għemilhom, huwa possibbli li wieħed iwarrab l-interessi tiegħu biex jgħin lill-oħrajn. Huma juru li jhobbu lill-oħrajn mingħajr kundizzjoni, u b'hekk jaraw li ħadd ma jhossu waħdu. Fuq kollox, Mulej, niringrazzjawk għall-ħidma kbira li huma jwettqu madwar id-dinja kollha, għaliex huma dejjem lesti, mingħajr ma jfittxu x'se jiggwadanjaw huma, biex jgħinu lill-oħrajn u jaħdmu fost l-iktar batuti u fil-bżonn. Mulej, il-Papa Franġisku qalilna li jekk jien ngħid: *“Inhobb lil Alla imma ma rridx naf bl-oħrajn, hemm xi ħaġa nieqsa fl-imħabba tagħna lejn Alla”*. Forsi, Mulej, ħafna minna ma jaħdmux bħala voluntiera ma' xi organizzazzjoni iżda, Mulej, nitolbuk biex ikollna lilek f'qalbna biex b'hekk tispirana dejjem, ħalli ma nfittxux dak li nistgħu nakkwistaw aħna, imma dak li jiswa ta' ġid għall-oħrajn. Mulej Ġesù, inti ħallejtilna tagħlima importanti ħafna u għidtilna biex nagħmlu mod li jdejna tal-lemin ma tkunx taf x'inhil tagħmel tax-xellug. Inti tlabtna wkoll biex il-karità li nagħmlu tkun sinċiera u mnebbħa mill-imħabba, u mhux biex il-bnedmin ifaħħruna jew jammirawna minħabba fil-ġenerożità tagħna. Għalhekk, Mulej, għinna sabiex inkunu kapaċi naħsbu f'dawk ta' madwarna, biex ħadd ma jhossu waħdu u abbandunat, minkejja li jkun imdawwar bin-nies.

KANT

Nitolbu flimkien

Nitolbuk Mulej skont l-intenzjoni tal-Papa biex l-organizzazzjonijiet tal-volontarjat impenjati fl-iżvilupp tal-bniedem, isibu nies dedikati għall-ġid komuni u jfittxu bla waqfien toroq ġodda ta' kooperazzjoni fuq livell internazzjonali.

Nitolbu... Ismagħna nitolbuk Mulej.

Nitolbuk Mulej sabiex tagħti l-kuraġġ u s-saħħa lil dawk li jixtiequ jingħaqdu ma' għaqdiet volontarji. Agħmel li d-dedikazzjoni u l-enerġija tagħhom jgħinu lil dawn l-organizzazzjonijiet ifittxu l-għid komuni u jkomplu mexxin fit-triq tal-iżvilupp uman.

Nitolbu... Ismagħna nitolbuk Mulej.

Mulej, nitolbuk tagħtina l-għajnuna biex nagħrfu kif ngħixu l-imħabba lejku u l-imħabba lejku l-oħrajn fiċ-ċirkustanzi partikulari li qed ngħixu bħalissa.

Nitolbu... Ismagħna nitolbuk Mulej.

It-twiddiba tal-Appostlu Ġwanni tibqa' tgħodd dejjem: "Uliedi, ma nħobbux bil-kliem u t-tpaċpiċ, imma bl-għemil u bis-sewwa."

Mulej, agħti l-grazzja tal-Ispirtu qaddis tiegħek lil dawk kollha li juru li l-verità tal-ħniena tidher fil-ġesti tagħhom fil-ħajja ta' kuljum u li permezz tagħhom juru biċ-ċar l-aġir ta' Alla fostna.

Nitolbu... Ismagħna nitolbuk Mulej.

Nitolbuk biex ma nibqgħux indifferenti quddiem l-għajta tal-bniedem imwegġa' jew fil-bżonn, sabiex b'hekk nibnu dinja madwarna li toffri solidarjetà, fejn kulhadd ikun iħossu milqugħ u jkun jista' jwettaq il-ħolm tiegħu.

Nitolbu... Ismagħna nitolbuk Mulej

Nitolbuk Mulej, kif qal il-Papa Franġisku, għal ħafna nies li quddiem daqshekk miżerja, jdawru wiċċhom in-naħa l-oħra u fil-qalb tagħhom jisimgħu lehen jgħidilhom: "Dan lili ma jmissnix, ma jimpurtanix." Urihom id-dawl Mulej, ħalli jindmu u jibdlu l-mod kif iħarsu lejku ħuthom fil-bżonn.

Nitolbu.... Ismagħna nitolbuk Mulej.